

श्रीः
श्रीमते रामानुजाय नमः
श्रीमते निगमान्तमहादेशिकाय नमः

श्री वादिराजयति कृता
॥ श्री दशावतारस्तुतिः ॥

This document has been prepared by

Sunder Kidāmbi

with the blessings of

श्री रङ्गरामानुज महादेशिकन्

His Holiness śrīmad āṅdavan śrīraṅgam

श्रीः

श्रीमते रामानुजाय नमः
श्रीमते निगमान्तमहादेशिकाय नमः

॥ श्री दशावतारस्तुतिः ॥

प्रोष्ठीशविग्रह सुनिष्ठीवनोद्भूत विशिष्टाम्बुचारि जलधे
कोष्ठान्तराहित विचेष्टागमौघ परमेष्ठीडित त्वमव माम् ।
प्रेष्ठार्कसूनुमनु चेष्ठार्थमात्मविदतीष्ठो युगान्त समये
स्थेष्ठात्म शृङ्खंधृत काष्ठाम्बुवाहन वराष्ठापदप्रभतनो ॥ 1 ॥

खण्डीभवद्भुङ्किण्डीरजृभण सुचण्डी कृतोदधिमहा -
काण्डाति चित्र गति शौण्डाद्य हैमरद भाण्डाप्रमेयचरित ।
चण्डाश्वकण्ठमद शुण्डाल दुर्वदय गण्डा भिखण्डकरदो -
श्वण्डामरेशा हयतुण्डाकृते दृशम खण्डा मलं प्रदिश मे ॥ 2 ॥

कूर्माकृते त्ववतु नर्मात्म पृष्ठधृत भर्मात्म मन्दर गिरे
धर्मावलम्बन सुधर्मा सदाकलित शर्मा सुधावितरणात् ।
दुर्मान राहुमुख दुर्मायि दानवसुमर्मा भिभेदन पटो
धर्मार्क कान्ति वर वर्मा भवान् भुवन निर्माण धूत विकृतिः ॥ 3 ॥

धन्वन्तरेऽङ्गरुचि धन्वन्तरेऽरितरु धन्वंस्तरीभवसुधा -
भान्वन्तरावसथ मन्वन्तराधिकृत तन्वन्तराषेधनिधे ।
धन्वन्तरङ्गशुगुधन्वन्तमाजिषु वितन्वन् ममाद्धितनया -
सून्वन्तकात्महृदतन्वन्तरावयव तन्वन्तरार्तिजलधौ ॥ 4 ॥

या क्षीरवार्धिमथनाक्षीणदर्पदितिजाक्षोभितामरगणा -
पेक्षासयेऽजनि वलक्षांशुबिम्बजिदतीक्ष्णालकावृतमुखी ।
सूक्ष्मावलग्रवसनाऽऽक्षेपकृत्कुच कटाक्षाक्षमीकृतमनो -
दीक्षासुराहृतसुधाऽक्षाणि नोऽवतु सुरुक्षेक्षणाद्भूरितनुः ॥ 5 ॥

शिक्षादियुड्जिंगम दीक्षासुलक्षण परीक्षाक्षमा विधिसती
दाक्षायणी क्षमति साक्षाद्रमाऽपि न यदाक्षेपवीक्षणविधौ।
प्रेक्षाक्षिलोभकरलाक्षारसोक्षित पदाक्षेपलक्षितधरा
साऽक्षारितात्मतनु भूक्षारकारिनिटिलाक्षाऽक्षमानवतु नः ॥ 6 ॥

नीलाम्बुदाभशुभ शीलाद्रिदेहधर खेलाहतोदधिधुनी -
शैलादियुक्त निखिलेलाकटाद्यसुर तूलाटवीदहन ते।
कोलाकृते जलधि कालाचलावयव नीलाब्जदंष्ट्र धरणी -
लीलास्पदोरुतर मूलाशियोगिवर जालाभिवन्दित नमः ॥ 7 ॥

दम्भोलितीक्षणनख सम्भेदितेन्द्रिपु कुम्भीन्द्र पाहि कृपया
स्तम्भार्भकासहन डिभाय दत्तवर गम्भीरनाद नृहरे।
अभ्योधिजानुसरणाभ्योजभूपवन कुम्भीनसेश खगराट् -
कुम्भीन्द्र कृतिधर जम्भारिषणमुख मुखाभ्योरुहाभिनुत माम् ॥ 8 ॥

पिङ्गाक्ष विक्रम तुरङ्गादि सैन्य चतुरङ्गा वलिस दनुजा -
साङ्गा ध्वरस्थ बलि साङ्गावपात हृषिताङ्गामरालिनुत ते।
शृङ्गार पादनख तुङ्गाग्रभिन्न कनकाङ्गाण्डपाति तटिनी -
तुङ्गाति मङ्गल तरङ्गाभिभूत भज काङ्गाघ वामन नमः ॥ 9 ॥

ध्यानार्ह वामनतनो नाथ पाहि यजमाना सुरेशवसुधा -
दानाय याचनिक लीनार्थ वाग्वशित नानासदस्य दनुज।
मीनाङ्क निर्मल निशानाथ कोटिल समानात्म मौञ्जिगुणकौ -
पीनाच्छ सूत्रपद यानात पत्रकर कानम्यदण्डवरभृत् ॥ 10 ॥

धैर्याम्बुधे परशुचर्याधिकृत्तखल वर्यावनीश्वर महा -
शौर्याभिभूतकृत वीर्यात्मजातभुज वीर्यावलेपनिकर।
भार्यापराधकुपितार्याज्ञया गलितनार्यात्मसूगलतरो
कार्याऽपराधमविचार्यार्य मौघजयि वीर्यामिता मयि दया ॥ 11 ॥

श्रीरामलक्ष्मणशुकारामभूरवतु गौरामलामितमहो -

हारामरस्तुत यशो रामकान्तिसुतनो रामलब्धकलह।
स्वारामवर्यरिपु वीरामयर्थिकर चीरामलावृतकटे
स्वाराम दर्शनजमारामयागतसुधोरामनोरथहर ॥ 12 ॥

श्रीकेशवप्रदिशनाकेश जातकपिलोकेश भग्नरविभू -
स्तोकेतरार्तिहरणाकेवलार्थसुखधीकेकिकालजलद।
साकेतनाथ वरपाकेरमुख्यसुत कोकेन भक्तिमतुलां
राकेन्दु बिम्बमुख काकेक्षणापह हृषीकेश तेऽङ्गिकमले ॥ 13 ॥

रामेनृणां हृदभिरामेनराशिकुल भीमेमनोऽद्यरमतां
गोमेदिनीजयितपोऽमेयगाधिसुत कामेनिविष्ट मनसि।
श्यामे सदा त्वयिजितामेय तापसज रामे गताधिकसमे
भीमेशचापदलनामेयशौर्यजित वामेक्षणे विजयिनी ॥ 14 ॥

कान्तारगेहखल कान्तारटद्वदन कान्तालकान्तकशरं
कान्ताऽऽरयाऽम्बुजनि कान्तान्ववायविधु कान्ताश्मबाधिप हरे।
कान्तालिलोलदल कान्ताभिशोभितिल कान्ता भवन्तमनु सा
कान्तानुयानजित कान्तारदुर्गकट कान्ता रमा त्ववतु माम् ॥ 15 ॥

दान्तं दशानन सुतान्तं धरामधिवसन्तं प्रचण्ड तपसा
कुन्तं समेत्य विपिनान्तं त्ववाप यमनन्तं तपस्विपटलम्।
यान्तं भवारति भयान्तं ममाशु भगवन्तं भरेण भजतात्
स्वान्तं सवारिदनुजान्तं धराधरनिशान्तं सतापसवरम् ॥ 16 ॥

शम्पाभचापलव कम्पास्त शत्रुबल सम्पादितामितयशाः
शं पाद तामरस सम्पाति नोऽलमनु कम्पारसेन दिश मे।
सम्पाति पक्षि सहजं पापरावणहतं पावनं यद कृथा
स्त्वं पापकूपपतितं पाहि मां तदपि पम्पा सरस्तटचर ॥ 17 ॥

लोलाक्ष्यपेक्षितसुलीलाकुरङ्गवध खेलाकुतूहल गते
 स्वालापभूमिजनिबालापहार्यनुज पालाद्य भो जय जय।
 बालाग्निदग्धपुर शालानिलात्मजनि फालात्तपत्तलरजो
 नीलाङ्गदादिकपि मालाकृतालिपथ मूलाभ्यतीत जलधे ॥ 18 ॥

तूणीरकार्मुककृपाणीकिणाङ्गभुज पाणी रविप्रतिमभा:
 क्षोणीधरालिनिभ घोणी मुखादिघनवेणीसुरक्षणकरः।
 शोणीभवन्नयन कोणी जिताम्बुनिधि पाणीरितार्हणमणि -
 श्रेणीवृताङ्गिरिह वाणीशसूनुवर वाणीस्तुतो विजयते ॥ 19 ॥

हुङ्कारपूर्वमथ टङ्कारनादमति पङ्काऽवधार्य चलिता
 लङ्का शिलोच्यविशङ्का पतङ्गिदुर शङ्काऽस यस्य धनुषः।
 लङ्काधिपोऽमनुत यङ्कालरात्रिमिव शङ्काशताकुलधिया
 तङ्कालदण्डशत सङ्काशकार्मुख शराङ्कान्वितं भज हरिम् ॥ 20 ॥

धीमानमेयतनुधामाऽर्तमङ्गलदनामा रमाकमलभू -
 कामारिपन्नगप कामाहि वैरिगुरु सोमादिवन्द्य महिमा।
 स्थेमादिनापगत सीमाऽवतात् सखल सामाज रावणरिपू
 रामाभिधो हरिरभौमाकृतिः प्रतन सामादि वेदविषयः ॥ 21 ॥

दोषाऽस्तम्भूवशतुराषाडतिक्रमज रोषात्सभर्तृवचसा
 पाषाणभूतमुनियोषावरात्मतनुवेषादिदायिचरणः।
 नैषादयोषिदशुभेषाकृदण्डजनि दोषाचरादि शुभदो
 दोषाग्रजन्ममृतिशोषापहोऽवतु सुदोषाङ्गिजातहननात् ॥ 22 ॥

वृन्दावनस्थपशु वृन्दावनं विनुत वृन्दारकैकशरणं
 नन्दात्मजं निहत निन्दा कृदा सुरजनन्दामबद्ध जठरम्।
 वन्दामहे वयम मन्दावदातरुचि मन्दाक्षकारिवदनं
 कुन्दालिदन्तमुत कन्दासितप्रभतनुन्दावराक्षसहरम् ॥ 23 ॥

गोपालकोत्सवकृतापारभक्ष्यरस सूपान्नलोपकुपिता -
 शापालयापितलयापाम्बुदालिसलिलापायधारितगिरे।
 स्वापाङ्गदर्शनजतापाङ्ग रागयुत गोपाङ्ग नांशुक हृति -
 व्यापार शौण्डविविधापाय तस्त्वमव गोपारिजातहरण ॥ 24 ॥

कंसादिकासदवतंसा वनीपतिविहिंसाकृतात्मजनुषं
 संसारभूतमिह संसारबद्धमन संसारचित्सुखतनुम्।
 संसाधयन्तमनिशं सात्त्विकव्रतमहंसादरं बत भजे
 हंसादितापसरिरंसास्पदं परमहंसादि वन्द्य चरणम् ॥ 25 ॥

राजीव नेत्रविदुराजीवमामवतु राजीव केतनवशं
 वाजीभपत्तिनृपराजी रथान्वितज राजीव गर्वशमन।
 वाजीशवाहसित वाजीश दैत्य तनु वाजीश भेदकरदो -
 र्जाजीकदम्बनव राजीव मुख्यसुम राजीसुवासितशिरः ॥ 26 ॥

कालीहृदावस्थ कालीयकुण्डलिप कालीस्थपादनखरा -
 व्यालीनवांशुकर वालीगणारुणित कालीरुचे जय जय।
 केलीलवापहृत कालीशदत्तवर नालीकदृसदितिभू -
 चूलीकगोपमहिलालीतनूघसृणधूलीकणाङ्गहृदय ॥ 27 ॥

कृष्णादि पाण्डुसुत कृष्णा मनःप्रचुर तृष्णा सुत्रसिकरवाक्
 कृष्णाङ्गपालिरत कृष्णाभिधाघहर कृष्णादिष्महिल भोः।
 पुष्णातु मामजित निष्णातवार्धिमुद नुष्णांशु मण्डल हरे
 जिष्णो गिरीन्द्र धर विष्णो वृषावरज धृष्णो भवान् करुणया ॥ 28 ॥

रामाशिरोमणिधरामासमेत बलरामानुजाभिधरतिं
 व्योमासुरान्तकर ते मारतात दिशमे माधवाङ्गिकमले।
 कामार्तभौमपुर रामावलीप्रणय वामाक्षिपीततनुभा
 भीमाहिनाथमुखवैमानिकाभिमत भीमाभिवन्द्य चरण ॥ 29 ॥

सक्षेलभक्यभय दाक्षिश्रवो गणज लाक्षेपपाशयमनं
 लाक्षागृहज्वलन रक्षो हिडिम्बबक भैक्षान्नपूर्वविपदः।
 अक्षानुबन्धभवस्त्रक्षाक्षरश्रवण साक्षान्महिष्यवमती
 कक्षानुयानमधमक्षमापसेवनमभीक्षणापहासमसताम् ॥ 30 ॥

चक्षाण एवनिज पक्षाग्रभूदशशताक्षात्मजादि सुहृदाम्
 आक्षेपकारिकुनृपाक्षोहिणीशतबलाक्षोभदीक्षितमनाः।
 ताक्ष्यासिचापशरतीक्षणारिपूर्वनिज लक्ष्माणि चाप्यगणयन्
 वृक्षालयध्वजरिक्षाकरो जयति लक्ष्मीपतिर्यदुपतिः ॥ 31 ॥

बुद्धावतारकवि बद्धानुकम्पकुरु बद्धाञ्जलौ मयि दयां
 शौद्धोदनिप्रमुख सैद्धान्तिका सुगम बौद्धागमप्रणयन।
 क्रुद्धाहितासुहृतिसिद्धासिखेटधर शुद्धाश्वयान कमला -
 शुद्धान्त मां रुचिपि नद्धाखिलाङ्ग निज मद्धाऽव कल्क्यभिध
 भोः ॥ 32 ॥

सारङ्ग कृत्तिधर सारङ्ग वारिधर सारङ्ग राजवरदा -
 सारङ्गदारितर सारङ्गतात्ममद सारङ्गतौषधबलम्।
 सारङ्गवत्कुसुम सारङ्ग तञ्चतव सारङ्गमाङ्गियुगलं
 सारङ्ग वर्णमप सारङ्ग ताष्मद सारङ्गदिंस्त्वमव माम् ॥ 33 ॥

ग्रीवास्य वाहतनु देवाण्डजादिदश भावाभिराम चरितं
 भावातिभव्यशुभ धीवादिराजयति भूवाग्विलास निलयम्।
 श्रीवागधीशमुख देवाभिनम्य हरिसेवार्चनेषु पठताम्
 आवास एवभविताऽवाग्भवेतरसुरावासलोकनिकरे ॥ 34 ॥

॥ श्री दशावतारस्तुतिः समाप्ता ॥